

مغرب کا اندریشہ جہاد اور جہاد

ڈاکٹر انیس احمد^۰

جہاد اسلام کی ان تعلیمات میں سے ہے جسے مغرب ہی نہیں خود مسلمانوں میں سے بعض افراد نے ہر دور میں عصری تقاضوں کے پیش نظر تعبیر کی چھلنی سے گزارنے میں کوئی کسر نہیں اٹھا رکھی، اور اس کی ایسی ایسی نادر تعبیرات پیش کیں جو شاید قرآن اول کے کسی مجتہد کے وہم و گمان میں بھی نہ ہوں گی۔ ان خدشات، غلط فہمیوں، فکری غلطیوں اور اندریشوں میں سب سے نمایاں پہلو جہاد کو 'غارت گری' کے تصور کے ساتھ پیش کرتا ہے جسے گذشتہ دو عشروں میں علمی سطح پر بڑھا چڑھا کر پیش کیا جاتا رہا ہے۔

یورپی کلیسا نے صد یوں قبل (۱۴۹۱ء - ۱۲۹۱ء) مسلمانوں اور یہودیوں کو توارکے ذریعے عیسائی بنانے کے لیے جن صلبی جنگوں کا آغاز کیا تھا، ان کی تمام غارت گری کو یکسر نظر انداز کرتے ہوئے دور جدید کے اکثر مستشرقین، قرآن کے تصور جہاد کو معرفی تحقیق و تقابل کے بغیر بیک جنبش قلم قوت کے اندر ہے استعمال، تشدد اور غارت گری سے تعبیر کر بیٹھتے ہیں اور پھر تخلیل کے زور پر وضع کرده ان تعبیرات کو اتنی تکرار کے ساتھ نقل کیا جاتا ہے کہ نہ صرف عامۃ الناس بلکہ غیر مسلم اور مسلم داش و رہبھی، بغیر ضمیر کی کسی خلش کے اکثر ان ہوا یوں پر ایمان لے آتے ہیں۔ علمی حلقوں میں اس تصور کے دو واضح رد عمل سامنے آتے ہیں:

پہلے رد عمل کا تعلق ہنی مرغوبیت سے ہے جس میں بار بار دہرائی ہوئی ایک بات سے متاثر

ہو کر معدودت پسندانہ روایہ اختیار کیا جاتا ہے، اور جہاد و قتال کو ماضی کی ایک روایت قرار دیتے ہوئے اپنی روشن خیالی کا ڈھنڈو را پیش کریں اعلان کیا جاتا ہے کہ ہم تو اصل میں بہت امن پسند بلکہ 'اہنسا' کے علم بردار ہیں۔ ہم ایک جیونٹی کے مارنے کو بھی حیوانی حقوق کی پامالی سمجھتے ہیں۔ اسلام کا استعمال صرف اپنے دفاع کے لیے جائز سمجھتے ہیں۔ اگر کسی خلیٰ میں انسانوں کے حقوق پامال ہو رہے ہوں، ان کا خون ناحق بہایا جا رہا ہو۔ انھیں مستضعفین فی الارض بنا دیا گیا ہو تو یہ ان کا مسئلہ ہے۔ ہم زیادہ سے زیادہ ان کے لیے صرف دعا کر سکتے ہیں۔ ان کی امداد اور انھیں ظلم سے نجات دلانا ہمارا نہیں بلکہ خاتم کائنات کا مسئلہ ہے!

دوسرے عمل یہ سامنے آتا ہے کہ اسلام تو نام ہی مشرکین اور کافرین سے زمین کو پاک کرنے کا ہے۔ اس لیے انھیں جہاں پایا جائے بلائق قتل کر دیا جائے۔ اس نوعیت کی نادر تغیرات کو عموم کا درجہ دے کر ان پر ایک عالی شان تصوراتی محل تعمیر کر دینا زمینی حقائق اور علمی نظائر کے ساتھ ایک صریح زیادتی ہے۔

مغرب کی اصل ذہنی الجہن

کیا قرآن کا دیا ہوا تصور جہاد ہر دور میں تبدیل ہوتا رہا ہے؟ یہ ایک تحقیق طلب سوال ہے۔ لیکن اس پر غور کرنے سے قبل ہمیں یہ تعین کرنا ہو گا کہ معاصر مغربی مشرقی کی اصل ذہنی الجھن کیا ہے۔ اس سلسلے میں چند سوالات، جنہیں وہ بار بار اٹھاتے ہیں یہ ہیں:

- کیا اسلام قتل و غارت گری اور سوچے سمجھے تشدد (organized use of violence) کی اخلاقی اور قانونی توہین کرتا ہے؟
- کیا اسلام، جہاد کو جگ مقدس (Holy War) کا درجہ دیتا ہے؟
- کیا جہاد کا مقصد سیاسی توسعہ ہے اور یہ محض ریاست کی حدود بڑھانے کے لیے کیا جاتا ہے؟
- کیا اسلام اور قوت و تشدد کے استعمال میں کوئی منطقی اور فکری تعلق ہے؟
- کیا جہاد کا مقصد مسلم دنیا اور غیر مسلم دنیا پر شریعت کو مسلط (impose) کرنا ہے؟

۶۔ کیا جہاد جنت کے حصول کا آسان، مختصر اور سینی راستہ ہے؟

۷۔ کیا اسلام بڑے پیمانے پر انسانی تباہی کے آلات (WMD) کو مباح قرار دیتا ہے؟ یہ چند بنیادی سوالات ہیں جن کو معاصر مغربی مستشرقین کی تحریروں میں دیکھا جاسکتا ہے۔ آغاز ہی میں یہ بات واضح کر دینا ضروری ہے کہ قرآن کریم کوئی جامد قوانین کی دستاویز نہیں ہے بلکہ یہ تمدن واضح انواع پر مشتمل ہے، یعنی احکام اصول اور تعلیمات وہ دیاں ہیں جن میں حدود، معاملات اور عبادات کے حوالے سے تشریع کردی گئی ہے۔ یہ احکام قرآن کریم میں موجود بعض اصولوں پر مبنی ہیں؛ مثلاً: قصاص کے حکم کی بنیاد اس اصول پر ہے کہ انسانی جان کا بچانا اصل ہے اور جو اسے ضائع کرے اس کی تعزیر اور دوسروں کی تعلیم کے لیے جان کے بد لے جان لی جائے گی۔ لیکن احکام کے ساتھ بعض اوقات تعلیم کو حکم سے متعلق اور بعض اوقات الگ بیان کر دیا گیا۔ مثلاً قتل کے حوالے سے نص کو بیان کرتے ہوئے تعلیم، دے دی گئی ہے کہ اگر ایک متاثر خاندان قاتل کو معاف کر دے تو بڑے اجر کی بات ہے یا خون بہاؤ صول کر لے تو یہ اس کا حق ہے۔ لیکن اگر وہ اس کو نظر انداز کرتے ہوئے اپنے حق پر اصرار کرے اور قانونی اداروں کے ذریعے قاتل کی جان بد لے میں لینے پر قائم رہے تو یہ بھی قانونی روایت کے مطابق ہو گا۔ اس لیے بعض مغربی اور بعض مسلم مستشرقین کا یہ کہنا کہ اسلام میں، یعنی precepts، مسند قانون و ضابطے کی کی ہے، قرآن شناسی سے ناداقیت کی ایک علامت ہے۔

انسانی جان کے احترام اور تحفظ و بقا کو فہمے اسلام نے شریعت کا پہلا مقصود قرار دیا ہے اور قرآن کریم نے متعدد مقامات پر یہ بات بیان کی ہے کہ جس نے ایک انسانی جان کو ناحق ضائع کیا اس نے گویا پوری انسانیت کو قتل کر دیا اور جس نے کسی ایک انسانی جان کو بچایا، اس نے تمام انسانوں کو حیات بخشی۔ یہ نہ ہب، رنگ، نسل، ذات ہر قسم کی تقسیم سے بلند ہو کر تمام انسانوں کے لیے ایک ایسا اصول ہے، جس کا ماننا کسی مسلمان کے مسلمان ہونے کی شرط ہے۔ اگر واقعی بنیاد پرست، کی تعریف یہ ہے کہ وہ اپنے دین کی کتاب کو لفظاً لفظاً مانتا ہو تو ہمیں یہ کہنے میں کوئی تردود نہیں ہو سکتا کہ جو جتنا زیادہ 'بنیاد پرست' ہو گا وہ اتنی ہی شدت سے قرآن عظیم کے اس اصول پر کار بند ہو گا۔ ورنہ اس کے ایمان کے بارے میں سوال اٹھے گا کہ وہ قرآن کو مانے بغیر کس قسم کا

مسلمان ہے۔

بلاشبہ اس اصول کو دُنُک انداز میں پیش کر دینے کے ساتھ قرآن کریم نے یہوضاحت بھی کر دی ہے کہ کون ساخون بہنا حق کی پیروی میں ہوگا۔ چنانچہ سورۃ الحجؑ میں فرمایا گیا: ”اجازت دی گئی ان لوگوں کو جن کے خلاف جنگ کی جارتی ہے، کیونکہ وہ مظلوم ہیں، اور اللہ یقیناً ان کی مدد پر قادر ہے۔ یہ وہ لوگ ہیں جو اپنے گھروں سے ناحق نکال دیے گئے صرف اس قصور پر کہ وہ کہتے تھے کہ ہمارا رب اللہ ہے۔ اگر اللہ لوگوں کو ایک دوسرے کے ذریعے دفع نہ کرتا رہے تو خانقاہیں، گرجا، معبد اور مسجدیں، جن میں اللہ کا کثرت سے نام لیا جاتا ہے، سب مسما کر رہا جائیں۔ اللہ ضرور ان لوگوں کی مدد کرے گا جو اس کی مدد کریں گے۔“ (الحجؑ ۲۲: ۳۹-۴۰)

جہاد اور ’مقدس جنگ‘ کا فرق

یہاں مغربی استعماری تصورات سے نمودار نہیں، بلکہ اسی تصویر کے بر عکس ایک نئی فکر انقلابی انداز میں پیش کی گئی ہے۔ معاملہ کسی ایک ’ذہب‘ کے مانے والوں کے تحفظ یا کسی ایک ’ذہب کا دوسروں پر مسلط کرنے کے لیے قوت کے استعمال کا نہیں ہے بلکہ کم از کم چار ذہبی روایات کی طرف اشارہ کرتے ہوئے یہ بات فرمائی جارتی ہے کہ وہ عیسائیوں کے گردے ہوں، یہودیوں کے معبد ہوں یا بدھ اور دیگر مذاہب والوں کی خانقاہیں یا مسلمانوں کی مساجد، ان تمام علمائی مرکزی عبادیت کے تحفظ، آزادی اور باراک ٹوک ان میں جا کر اپنے مسلک کے مطابق اپنے رب کو یاد کرنے کے حق کا دفاع جہاد کا بنیادی مقصد ہے۔ یہ وہ انقلابی تصویر ہے جسے ایک عیسائیت سے مرعوب ذہن اور زگاہ عموماً محسوس کرنے کی صلاحیت نہیں رکھتی، چونکہ اس کا بنیادی ذہنی ڈھانچہ کا نہیں سٹھپر: ”کفار، نجات، ملائی اور وقار کے شہتوں سے تیر ہوتا ہے، اس لیے وہ اسلام میں بھی ان تصورات کے مقابل نظریات کی تلاش میں سرگرد اس رہتا ہے۔“

سورۃ الحجؑ کی مندرجہ بالا آیت سے جو اصول لکھتا ہے وہ نہ صرف مسلمانوں بلکہ مختلف مذاہب کے مانے والوں کے مقامات عبادت، ان کی ثقافت و تہذیبی زندگی کے تحفظ کے لیے مسلمانوں کو جہاد کی اجازت دیتا ہے۔ اس سے زیادہ حقوقی انسانی کا احترام اور دیگر مذاہب کے

ساتھ رواداری کا طرزِ عمل نہ تو عیسائیت نے آج تک پیش کیا ہے اور نہ کسی اور مغربی یا مشرقی مذہب نے۔ یہی سبب ہے کہ قرآن جہاد کو ایک فریضہ قرار دیتا ہے۔ اگر جہاد کے وسیع تصور کو جس کا ایک پہلو اور پیش کیا گیا، دین سے خارج یا مغلظ یا ملتوی کر دیا جائے تو پھر میں المذہبی رواداری اور دینی و ثقافتی حریت کے اصول کو بھی خیر باد کہنا ہو گا۔

جہاد کی تمام تر فرضیت و اہمیت کے باوجود قرآن و حدیث نے اس کے لیے جو اصطلاح استعمال کی وہ اپنی جان اور مال سے اللہ کی راہ میں انہائی کوشش کی ہے۔ اسلامی تاریخ میں کوئی ایک مثال ایسی نہیں ملتی جب کسی فقیہ یا مفسر و محدث نے جہاد کے لیے Holy War، یعنی حرب المقدس 'مقدس جنگ' کی اصطلاح استعمال کی ہو۔ انسائیکلو پیڈیا برشنیکا کے مقالہ نگار نے اس تصور کو خالصتاً عیسائیت سے منسوب کیا ہے اور بتایا ہے کہ پاپاے روم نے یہودیوں اور مسلمانوں کو قوت کے استعمال کے ذریعے عیسائی بنانے کے لیے تمام عیسائیوں کو حروب اصلیحی کے عنوان سے جمع کیا اور یہی صلیبی جنگیں (Holy Wars) کہلائیں۔ (Macropedia، ولیم ۵، ص ۲۹۷-۳۱۰)

اسلام کے قانون صلح و جنگ میں کسی مقدس جنگ کا تصور نہ پہلے تھا نہ آج پایا جاتا ہے۔ چونکہ اسلام زندگی کو لادینی اور دینی خانوں میں تقسیم نہیں کرتا، اس لیے اس کی جنگ ہو یا رزقی حلal کا حصول، شعروشاعری ہو یا صنعت و حرفت، ہر سرگرمی کا مقصد اللہ تعالیٰ کو راضی کرنا اور اللہ تعالیٰ کی ناراضی سے بچنا ہے۔ اس لیے دین کا دائرہ کار اور لادینی اعمال کا دائرہ کار الگ الگ نہیں ہے۔ مغربی تعلیم یا فتنہ ہن اور خود مغرب کا مادہ پرست تہذیب کا پیدا کردہ ذہن چوں کہ اسلام کو یورپی نہ ہبی عنیک سے دیکھتا ہے اس لیے مسجد جانے کو نہ ہبی سرگرمی جب کہ کسی ملٹی نیشنل کمپنی میں کام کرنے کو سیکولر اور پیشہ ورانہ سرگرمی قرار دیتا ہے۔ یہ تقسیم اسلام کے لیے اجنبی ہے۔ اگرچہ بہت سے مسلمان صدیوں سے اس پر عمل کرتے چلے آ رہے ہیں اور اپنے خیال میں کمال مہارت سے دین و دنیا میں توازن پیدا کر کے بیک وقت مسجد جا کر اللہ سبحانہ و تعالیٰ کو اور کار و بار کے دائروں سے میں سرمایہ داری کے دیوتا کو خوش رکھنے میں کامیاب ہو جاتے ہیں۔ قرآن کریم نے جب یہ سوال اٹھایا تھا کہ کیا بہت سے الہ بہتر ہیں یا ایک اللہ وحدہ لا شریک، کیا بہت سے حاکمین بہتر ہیں یا حکم

صرف اللہ کے لیے ہونا بہتر ہے، تو اس سوال کا اصل مقصد اس تقسیم کو بنیاد سے اکھاڑ پھینکنا تھا۔ ہم یہ بات پورے دوق سے کہہ سکتے ہیں کہ اسلام میں war یا ' المقدس جنگ' کا کوئی تصور نہیں پایا جاتا۔ یہ بنیادی طریقہ ایک عیسائی تصور ہے جسے اسلام پر چسپاں کرنا قرآن و سنت کی تعلیمات کی روح کے منافی ہے۔

جہاد کا مقصد

قرآن کریم نے جہاد کا مقصد ظلم و تعدی، ناالنصافی، فتنہ و فساد، قتل و غارت اور بد امنی کو دُور کرنا قرار دیا ہے کیون کہ قرآن کی نگاہ میں فتنہ سے زیادہ شدید ہے۔ جب تک کسی معاشرے سے ظلم و ناالنصافی دور نہ ہو وہاں عدل کا قیام نہیں ہو سکتا۔ جہاد فی الحقیقت معاشرتی، معاشری اور سیاسی عدل کے قیام کا ذریعہ ہے۔ جہاں ضرورت ہو یہ جہاد قلم سے ہو گا اور جہاں ضرورت پیش آئے اسلئے سے ہو گا۔ کہیں اس جہاد کا اسلحہ تعلیم و تربیت ہوں گے، کہیں جدید ترین عسکری ایجادات۔ گویا جہاد مخفی عسکری جدوجہد کا نام نہیں بلکہ اس مجموعی اور اجتماعی عمل کا نام ہے جو معاشرے کی اصلاح اور بقاء حیات کے لیے فاسد مادوں کو دُور کر کے فضا کو صحت مند ساز گار اور عدل و امن کا مرکز بنادے۔

حقوق انسانی کی بھالی اور تحفظ اس کا ایک بنیادی محرك و مقصد ہے۔ قرآن کریم نے اس پہلو کو انتہائی واضح اور متعین الفاظ میں یوں بیان کیا ہے: "آخِر کیا وجہ ہے کہ تم اللہ کی راہ میں ان بے لب مروں، عورتوں اور بچوں کی خاطر نہ لڑو جو کمزور پا کر دبائیے گئے ہیں۔ اور فریاد کر رہے ہیں کہ خدا یا! ہم کو اس بستی سے نکال جس کے باشندے ظالم ہیں اور اپنی طرف سے ہمارا کوئی حامی و مددگار پیدا کر دئے۔" (النساء، ۷۵:۳)

ظلم، احتصال اور حقوق انسانی کی پامالی کو دُور کرنا اسلام کی نگاہ میں ایک عظیم انسانی خدمت ہے۔ اس ظلم کا نشانہ بننے والے مسلمان ہوں یا غیر مسلم، اصلاح احوال کے لیے اہل ایمان پر جہاد کو فرض کر دیا گیا ہے۔ گویا جہاد نہ صرف اہل ایمان بلکہ انسانوں کے حقوق کے تحفظ کی ضمانت فراہم کرتا ہے۔ نتیجًا ترک جہاد کا واضح مطلب طاغوت اور ظلم کے اہلکاروں کو مظلوموں کے خون،

عزت اور مال سے کھینے کی آزادی فراہم کرنا ہو گا۔ اس حیثیت سے جہاد ایک تحفظ اور قوت مزاحمت (deterrence) فراہم کرتا ہے۔ اسی بنا پر قرآن نے یہ بات کہی ہے کہ تم اپنے گھوڑوں کو تیار رکھو اور اپنی قوت و اتحاد کو اتنا مضبوط بنالو کہ ظلم و کفر کی قوتیں تمہارے سامنے سرداہ اٹھا سکیں اور بغیر کسی قوت کے استعمال کے وہ محض اس دباؤ کی بنا پر اللہ کے بندوں پر زیادتی سے باز رہیں۔

‘جہاد اور’ قال، کی اصطلاحات اور ان کے قرآن کریم میں استعمال سے ناواقتیت کی بنا پر ان دونوں اصطلاحات کو تشدید غارت گری اور انتہا پسندی سے وابستہ کر کے بعض عمومی بنا تک نکال لیے گئے ہیں۔ انھیں اس کثرت سے ابلاعی ذرائع، علمی تحریرات اور سیاسی بیانات میں نشر کیا جا رہا ہے کہ وہ سادہ لوح افراد بھی جو قرآن سے کچھ واقفیت رکھتے ہوں ان تعبیرات کو سن کر مغذرت پسندانہ روایہ اختیار کر لیتے ہیں اور جہاد کو دفاعی جنگ قرار دے دیتے ہیں۔ حالانکہ قرآن و سنت نے امر بالمعروف و نہی عن المنکر اور فتنہ و فساد اور ظلم کو رفع کرنے کے لیے جہاد کو اب فریضہ قرار دیا ہے۔ گویا یہ ایک رد عمل پر بنی جوابی (reactive) حکمت عملی نہیں ہے بلکہ ایک ثابت عمل کی ثبت (pro-active) تعلیم ہے، جس کا مقصد معاشرے میں امن کا قیام، عدل کی سرپلندی اور بغاوت، سرکشی، عدم تحفظ اور ظلم کا ابطال ہے۔ یہ ایک اخلاقی اور انسانی مطالبا ہے۔ اسی لیے مدینہ منورہ میں پہلی اسلامی ریاست کے قیام کے ساتھ ہی جو میں الاوقا می معاذہ مسلمانوں اور یہود کے درمیان ہوا اس میں یہود نے بھی ریاست میں امن کی بقا اور بیرونی خطرے کے مقابلے کی شکل میں جہاد میں شرکت کرنے اور اخراجات میں اپنا حصہ ادا کرنے کا تحریری معاملہ کیا تھا۔ گویا اہل ایمان کی طرح وہ بھی جان اور مال سے جہاد میں شرکت کے لیے آمادہ و پابند ہوئے۔ یہاں یہ بات بھی قابل غور ہے کہ یہود اور مسلمانوں کے اصولی طور پر جہاد میں شامل ہونے کا مقصد مشرکین کو بزوری قوت مسلمان بنا نہیں تھا بلکہ ظلم کے خلاف یک جھنڈی کا اظہار تھا۔

اسلام کے سیاسی کردار کو عموماً مسلح قوت کے ساتھ وابستہ کر کے ایک تصوراتی منطقی تعلق تلاش کیا جاتا ہے اور بعض مسلم ممالک کی مثال دے کر اس مفروضے کو ثابت کرنے کی کوشش کی جاتی ہے۔ چنانچہ مصر اور الجزاير کو خصوصاً بطور مثال پیش کیا جاتا ہے کہ سادات کے قتل کا سبب مسلح بغاوت کے ذریعے اسلامی ریاست کے قیام کا خواب تھا، یا الجزاير میں ۹۰ کے عشرے میں جو

تل وغارت نواہ مسلح قوت کے ذریعے اسلامی ریاست کے قیام کی کوشش تھی۔ اس قسم کے دعوے کرتے وقت تحقیقی دیانت کے تمام اصولوں کو نظر انداز کرتے ہوئے یہ بات فراموش کر دی جاتی ہے کہ مصری آمر انور سادات کے حوالے سے کیمپ ڈیوڈ معاہدہ اور مصر اور اسرائیل کی قربت کا اس سانحہ میں کیا کردار تھا، یا الجزاں کے بلد یا تی انتخابات میں دینی رجحان کے حامل جدید تعلیم یافتہ منتخب نمائندوں نے اعلیٰ درجے کی کامیابی کے لیے کون سا مسلح دستہ استعمال کیا تھا۔ اس کے برعکس جب ان لوگوں کی جمہوری ذرائع سے برسر اقتدار آنے کی امید پیدا ہوئی تو وہ ممالک جو صبح شام جمہوریت کا کورس الاچے نہیں تھکتے اور جو خصوصاً عالم عرب میں جمہوریت کی درآمد کو اپنا مقدس مشن قرار دیتے ہیں، انہی ممالک نے بلکہ اس ملک نے بھی جو یک قطبی قوت ہونے کا دعویٰ کرتا ہے، الجزاں میں ہونے والے جمہوری عمل کے انہدام کے لیے فوج کے بے رحمانہ استعمال کو قانونی عمل قرار دیا اور ملک میں ہونے والے جمہوری عمل کو پیچھے کی طرف لوٹا دیا۔ آج تک الجزاں جمہوریت سے محروم ہے اور اس محرومی کی ذمہ داری صرف یک قطبی قوت پر عائد ہوتی ہے۔

جہاد اور جبر

اب ہم دیکھیں گے کہ کیا واقعی جہاد کا مقصد مسلم اور غیر مسلم دنیا پر "شریعت" کو "سلط" کرنا ہے؟ یہ بات مغربی مصنفین شدومہ سے کہہ رہے ہیں۔

یہ بات کہتے وقت شریعت کا ایک مخصوص رنگ آمیز مفہوم سامنے رکھا جاتا ہے، جس میں دوسرے مذاہب کے افراد کو مذہبی آزادی اور اپنی تہذیب اور رسومات کی ادائیگی سے محروم کر کے زبردستی مسلمان بنانے کی کوشش کی جاتی ہے۔ حقیقت حال اس سے بہت مختلف ہے۔ نظری حیثیت سے قرآن کی سیاسی تعلیمات میں غیر مسلموں کو نصوص کی شکل میں مذہبی اور شفافی آزادی کا تحفظ دیا گیا ہے۔ چنانچہ اگر کوئی مسلمان گروہ شریعت کا نفاذ چاہتا ہو تو اس کے لیے قرآن کے نصوص کے خلاف پالیسی بنانا اصطلاحی اور عملی تضاد کی حیثیت رکھے گا۔ عملی زاویے سے دیکھا جائے تو غیر مسلم اکثریتی ممالک میں مسلمان مفکرین نے شریعت کے نفاذ کا مفہوم کبھی یہ نہیں لیا کہ وہاں پر

خونی انقلاب برپا کر کے شریعت مسلط کر دی جائے، بلکہ ایک جانب مسلمانوں کو یہ یاد و ہافی کرتے رہے کہ وہ اپنے معاملات کو شریعت کے مطابق سرانجام دیں، مثلاً نکاح، طلاق، میراث کے حوالے سے اسلامی احکام کی پیروی کی جائے اور سودی کاروبار سے اجتناب کیا جائے وغیرہ اور دوسری طرف اسلام کے دعویٰ پہلو کو جاگ کرتے ہوئے یہ بات کہتے رہے کہ اگر ایک طویل دعویٰ عمل کے نتیجے میں غیر مسلم برضاء و غبت اسلام قبول کرنے کے بعد اسلامی تعلیمات کو اپنے ملک میں نافذ کرنا چاہیں تو دستوری اور جمہوری ذرائع ہی کو استعمال کیا جائے۔ قوت و تشدید کے استعمال کو ہمیشہ روکنے کی کوششیں کی گئیں۔

امریکا یا برطانیہ کے چند گنے پختے یونیورسٹی کیپس پر اگر حزب التحریر کے بعض جو شیئے نوجوانوں نے کسی اجتماع یا پوسٹر میں یہ دعویٰ کیا کہ وہ امریکا یا برطانیہ میں خلافت کا نفاذ کرنا چاہتے ہیں تو اس طرح کے انفرادی اور محدود عمل کو اُس مسلمہ کی فکر نہیں قرار دیا جاسکتا اور نہ یہ اسلام اور عالمِ اسلام کی غالب فکر کی نہایتگی کہی جاسکتی ہے۔ ایک مسلم ملک میں بھی جہاں ۷۶ فی صد آبادی مسلم ہو وہ اسلامی ریاست غیر مسلموں کے شخصی مذہبی اور ثقافتی معاملات میں دخل اندازی نہیں کر سکتی اور نہ ان پر شریعت کو مسلط کر سکتی ہے۔ لیکن دوسری طرف یہ بات بھی نہ صرف عدل کے منافی بلکہ مصلحکہ خیز ہو گی کہ ۳۲ فی صد آبادی کا دل رکھنے کے لیے ۷۶ فی صد آبادی کو اپنی دینی ثقافتی علمی قانونی اور ابلاغی روایات و نظریات کو ملک میں نافذ کرنے کے حق سے محروم کر دیا جائے۔

مغربی سیکولر جمہوریت تو ۹۶ فی صد کی رائے کا احترام کر کے جو چاہے مسلط کر دے اور مسلم ممالک کے ۷۶ فی صد عوام کی خواہشات اور مطالبات کو محلے والوں کی دل بھکنی کے خیال سے نافذ نہ کرنا ظلم کی بدترین شکل اور جمہوریت کے ساتھ گھناؤنا مذاق ہی کہا جا سکتا ہے۔ اگر مغرب کی سیکولر جمہوریت ۷۶ فی صد عوام کی رائے کے مقابلے میں ۳۲ فی صد اقلیت کو زیادہ اہمیت دیتی ہے تو یہ اس کی عقل کا فتور ہے۔ خود مغربی جمہوریت کے اصول یہ تقاضا کرتے ہیں کہ اگر پاکستان یا کسی اور مسلم ممالک میں ۷۶ فی صد عوام شریعت کا نفاذ چاہتے ہوں تو اسے شریعت 'مسلط' کرنا نہیں کہا جا سکتا۔

چند غلط فہمیاں

جہاد کے حوالے سے یہ ہوائی بھی اڑائی جاتی ہے کہ یہ جنت کے حصول کا ایک مختصر راستہ (short cut) ہے اور بہت سے افراد جو اپنے ماضی کی زندگی میں اسلام پر عامل نہ رہے ہوں، اس آسان ذریعے سے نجات حاصل کر سکتے ہیں۔ نظری طور پر ممکن ہے اس خیال میں کوئی منطقی صداقت پائی جاتی ہو، لیکن عملًا جن لوگوں نے آج تک یہ راستہ اختیار کیا ہے ان میں تین نمایاں مثالیں مسلم دنیا سے دی جاسکتی ہیں:

○ فلسطینی نوجوانوں کا جہاد میں قربانی پیش کرتا، چاہے بعض مغربی مصنفوں کو مختصر راستہ نظر آتا ہو، لیکن عملًا یہ ایک طویل تر داستان کرب و ابتلاء کا محض ایک باب ہے۔ وقت کی ایک طاقت نے ۱۹۴۸ء میں ایک ایسے خطے کو جس پر اس کی حکومت بھی نہیں تھی ایک ایسی نسل پرست قوم کے حوالے کر دیا جو اس سرزمین کی اصل کمیں نہ تھی اور نتیجتاً فلسطین کے اصل باشندوں کو جو وہاں صدیوں سے مقیم تھے اپنے آبائی گھروں سے بے دخل کر دیا گیا۔ جس قوم کو ۵۸ سال تک اس کی بنیادی آزادی، اپنی زمین کی ملکیت، اپنے دین کی تعلیمات پر عمل سے محروم کیا گیا ہوا اور وہ جہاد کا راستہ اختیار کر لے تو کیا اسے "مختصر راستہ، کہنا حق و انصاف سے کوئی مناسبت رکھتا ہے؟"

○ عراق میں ایک بیرونی ملک کے جاہانہ اور سفا کا نہ قبضے کے بعد اگر عرباتی عوام غیرملکی قابض فوجوں اور ان کے مقامی حامیوں کے خلاف مسلح جہاد کریں تو عقلی، علمی اور تاریخی طور پر اپنی جان، اپنی ملکیت اور اپنی آزادی کا بچاؤ کرنا ان کا انسانی اور بنیادی حق ہے۔ اسے 'دہشت گردی' کہنا عدل و انصاف کے عالمی پیمانوں کا مذاق اڑانا ہے۔

○ یہی ٹھلل مقبوضہ کشمیر کے مسلمانوں کی ہے۔ فلسطین کی طرح مقبوضہ کشمیر کے عوام اور زمین کو جس پر برطانیہ کا قبضہ دستوری قبضہ نہ تھا، ایک تیسرے فرد کے ہاتھ فروخت کر دیا گیا۔ کشمیری عوام کی جدو جہد آزادی، ظلم، استھمال اور غلامی کے خلاف ایک جہاد کی حیثیت رکھتی ہے اور جب تک ان کے بنیادی حقوق حاصل نہ ہو جائیں ان کی جدو جہد آزادی کو شدت پسندی یا 'دہشت گردی'، قرار نہیں دیا جاسکتا۔

سوال یہ پیدا ہوتا ہے کہ کیا اس جدو جہد آزادی کو وہ چاہے کشمیر میں ہو یا عراق میں یا

الجزائر میں خودکش حملہ یا حصول جنت کے لیے ایک 'مختصر راست' کہنا عقل و هوش اور حق و انصاف سے کوئی مناسبت رکھتا ہے؟

ایک نکتہ یہ بھی اٹھایا جاتا ہے کہ جہاد کا تصور نظری طور پر بڑی تباہی پھیلانے والے ہتھیاروں (WMD) یا توڑ پھوڑ کے لیے اخلاقی بنیاد فراہم کرتا ہے۔ شاید یہ بات کہتے وقت اس کے محکم بھول جاتے ہیں کہ ہیر و شیما اور ناگاساکی کی تباہی کا سبب اسلام کا تصور جہاد نہیں تھا، بلکہ لا دین جمہوریت کا صبح و شام ورد کرنے والی ریاست کا توسعہ پسند ہن تھا۔ خود عراق کے پس منظر میں صدام حسین کو ایران کے خلاف صفت آرا کروانے کے لیے مکمل حمایت اور مدد کرنے والا نہ کوئی القاعدہ کا لیڈر تھا اور نہ کسی مسلم ملک کا کوئی مفتی اعظم، بلکہ یک قطبی قوت کا معماشی مفاد اور واضح طور پر تبلیغ کے ذخائر پر قابض ہونے کی خواہی تھی۔

قرآن کا تصورِ جہاد ایک اصلاحی عمل ہے جو ظلم، قتل و غارت اور استھصال کو ختم رنے اور امن، سلامتی، عدل و انصاف کے قیام کے لیے ہاتھ زبان اور دل و دماغ کے استھمال کو اور اپنی جان اور اپنے ماں کو بازی پر لگادینے کو ایک انسانی فریضہ قرار دیتا ہے۔ یہ قرآنی تصور حقوق انسانی کی بحالی اور حکوم اقوام کو آزادی دلانے کے لیے قوت کے استھمال کو ایک اخلاقی فریضہ قرار دیتا ہے اور بغیر کسی معدتر کے اس کی عظمت کا اعلان کرتے ہوئے کہتا ہے کہ اللہ کی لگاہ میں وہ لوگ جو بجود و رکوع کرنے کے مقامات پر مصروف عبادت رہتے ہیں اور وہ جو میدان کا رزار میں اپنے ماں اور جان کی بازی لگاتے ہیں برابر نہیں ہو سکتے۔ وہ جہاد کرنے والوں کے عمل کے لیے اعظم درجہ، کے الفاظ استھمال کرتا ہے۔ اگر معروضی طور پر غور کیا جائے تو قرآن کریم کا جہاد کے بارے میں یہ غیر معدتر پسندانہ، شفاف، عقلی اور مصلحانہ تصور ہی انسانیت کو فلاح، امن، تحفظ، نجات، عدل و انصاف اور حقوق انسانی کے احترام سے روشناس کر سکتا ہے۔ جہاد وہ ضمانت فراہم کرتا ہے جس کی بنا پر فتنہ و فساد، طاغوت اور کمر و فریب لرزہ بر انداز رہتا ہے اور انسانیت جھوٹ اور دھوکے سے نجات حاصل کر کے عافیت و ترقی پذیری کی راہ پر گامزن ہو سکتی ہے۔